

117957- بیوی اپنی ساس کو گھر میں ایک رات رکھنے سے بھی انکار کرتی ہے

سوال

اگر کوئی بیوی اپنی ساس کو ایک رات بھی رکھنے سے انکار کرے تو اس کے متعلق شرعی حکم کیا ہے، یہ علم میں رہے کہ :

1- بیوی اپنے خاوند کے ساتھ حسن سلوک سے پیش آتی ہے، اور ساس دل کی مریضہ ہے۔

2- بیٹا اپنی والدہ سے حسن سلوک کرنے کے لیے ماں کو ایک یا دو راتیں اپنے پاس رکھنا چاہتا ہے، لیکن بیوی انکار کرتی ہے۔

3- بعض اوقات ساس بیٹے کو ملنے کے لیے اپنی کنواری بیٹی کو ساتھ لے آتی ہے اور بیٹا حسن سلوک کی بنا پر انہیں وہیں رات بسر کرنے کا کہتا ہے لیکن بیوی ناراضگی کا اظہار کرتی ہے جس کی بنا پر ساس پریشان ہو کر فیصلہ کرتی ہے کہ وہ کیسے بھی حالات میں ہو وہ آئندہ سو کے پاس نہیں آئیگی جس کی وجہ سے بیٹا اپنی والدہ اور بہن کے سامنے رسوا ہوتا ہے۔

4- بیوی کا کہنا ہے وہ اپنے سسرال والوں کو کسی بھی وقت آنے پر خوش آمدید کہے گی لیکن اس کے گھر کوئی رات بسر نہ کرے کیونکہ جس رات کوئی اور شخص گھر میں ہو گا وہ رات پوری طرح آزادی سے بسر نہیں کر سکتی۔

5- خاوند اپنی والدہ کو مستقل طور پر اپنے پاس تو نہیں رکھنا چاہتا کیونکہ بیوی کو خاص رہائش حاصل ہونی چاہیے لیکن بعض اوقات اسے والدہ کے ایک رات کی مہمان نوازی کرنے کی ضرورت ہوتی ہے، لیکن بیوی بڑی سختی سے اسے روکتی ہے اور اگر خاوند نہ مانے تو بیوی اسے والدہ کے سامنے پریشان کرتی ہے۔

اگر والدہ آجائے تو خاوند اپنی بیوی کو زیادہ گھریلو کام کاج کرنے کا نہیں کہتا بلکہ ان کے لیے کھانا بھی باہر سے لے آتا ہے تاکہ بیوی تنگ نہ ہو کیونکہ وہ انہیں رات کا کھانا بھی نہیں دینا چاہتی۔

خلاصہ یہ کہ خاوند چار برس تک اسی حالت میں صبر کرتا رہا اور بیوی کو مطمئن کرنے کی کوشش کی کہ وہ گھر کا مالک ہے اور اسے گھر میں کسی کو بھی مہمان بنانے کا حق حاصل ہے، یا کسی کو گھر میں داخل ہونے سے روکنے کا بھی حق اسے ہی ہے، اور بیوی اس پر کوئی اعتراض نہیں کر سکتی، کیونکہ اس طرح تو گھر کا شیرازہ بکھر جائیگا اور بچے بھی متاثر ہونگے۔

اب خاوند یہی حل سمجھتا ہے کہ ایسی بیوی سے علیحدگی اختیار کرنا اور اسے طلاق دینا ہی بہتر حل ہے ہو سکتا ہے اللہ تعالیٰ اسے ایسی بیوی عطا کر دے جو خاوند کے خاندان والوں کے ساتھ حسن سلوک سے پیش آئے، برائے مہربانی یہ بتائیں کہ اس سلسلہ میں شرعی حکم کیا ہے، اور کیا بیوی اس فعل پر گنہگار ہوگی یا نہیں، اور اگر بیوی کے اصرار پر اگر خاوند اسے طلاق دے تو کیا گنہگار ہوگا یا نہیں؟

پسندیدہ جواب

اول :

خاوند اور بیوی دونوں پر ایک دوسرے کے حقوق ہیں جن کی ادائیگی واجب ہے، ان حقوق کا تفصیلی بیان سوال نمبر (10680) کے جواب میں گزر چکا ہے آپ اس کا مطالعہ کریں۔

بیوی کے اپنے خاوند پر حقوق میں اسے علیحدہ اور مستقل رہائش لے کر دینے کا حق بھی شامل ہے، اس لیے خاوند اسے اپنے والدین اور کسی اور رشتہ دار یا دوسری بیوی کے ساتھ رہنے پر مجبور نہیں کر سکتا، یہ رہائش خاوند اور بیوی کے حال اور قدرت کے مناسب ہوگی، جیسا کہ اللہ سبحانہ و تعالیٰ کا فرمان ہے :

﴿جہاں تم خود رہو ان عورتوں کو بھی اپنی استطاعت کے مطابق وہیں رکھو﴾۔ الطلاق (6)۔

بیوی کے لیے کیے رہائش ہونا کافی ہے اس کی تفصیل ہم سوال نمبر (7653) کے جواب میں بیان کر چکے ہیں، آپ اس کا مطالعہ کریں۔

دوم :

اللہ سبحانہ و تعالیٰ نے جن حقوق کا حکم دیا ہے ان حقوق زوجیت میں خاوند اور بیوی کی جانب سے ایک دوسرے کے ساتھ حسن معاشرت شامل ہے۔

اللہ تعالیٰ کا فرمان ہے :

﴿اور ان عورتوں کے ساتھ حسن معاشرت سے پیش آؤ اور اگر تم انہیں ناپسند کرو تو ہو سکتا ہے تم کسی چیز کو ناپسند کرو اور اللہ تعالیٰ اس میں خیر کثیر پیدا کر دے﴾۔ النساء (19)۔

اور ایک مقام پر اللہ سبحانہ و تعالیٰ کا فرمان اس طرح ہے :

﴿اور ان عورتوں کو بھی ویسے ہی حقوق حاصل ہیں جس طرح ان پر (خاوند کے) حقوق ہیں اچھے طریقہ کے ساتھ﴾۔ البقرة (228)۔

حسن معاشرت میں یہ بھی شامل ہوتا ہے کہ بیوی اپنے خاوند کے اقربا اور رشتہ داروں کی عزت و تکریم کرے، اور خاوند اپنی بیوی کے عزیز واقارب کی عزت و تکریم کرے، بلا شک و شبہ اس کے لیے ایک یا کئی روز کی مہمان نوازی کرنا پڑے گی، یعنی حسب حاجت و ضرورت جتنے ایام کی انہیں ضرورت ہو مہمان نوازی کی جائیگی۔

بعض اوقات بیوی اپنی ماں یا کسی اور رشتہ دار کی اپنے گھر میں رات بسر کرنے کی رغبت رکھتی ہوگی، اور بعض اوقات بیوی کا کوئی رشتہ دار اس کے پاس کئی روز کے لیے مہمان بن کر آئے گا، اور اسی طرح برعکس خاوند کا رشتہ دار اور ماں باپ بھی آئینگے اس میں کوئی شخص بھی تنازع نہیں کرتا۔

اگر بالفرض خاوند بیوی کے رشتہ دار اور ماں باپ کو اپنے گھر ٹھرانے سے انکار کر دے تو یہ گری ہوئی حرکت ہوگی، اور عدم مروت اور بیوی کے ساتھ حسن معاشرت کی مخالفت شمار کی جائیگی۔

اسی طرح اگر بیوی اس سے انکار کرتے ہوئے اپنی ساس وغیرہ کو گھر میں ایک رات رکھنے سے اور ان کی مہمان نوازی کرنے سے انکار کرے تو یہ قبیح اور غلط امر اور گرا ہوا فعل ہے جو دین اور اخلاق و مروت رکھنے والی عورت سے صادر نہیں ہو سکتا، اور پھر اس میں واضح اور ظاہری خاوند کی بے ادبی پائی جاتی ہے۔

یہ چیز صرف خاوند اور بیوی کے خاندان اور گھر والوں کے ساتھ ہی مخصوص نہیں، بلکہ ہو سکتا ہے کسی دن خاوند اپنے مسلمان بھائی یا کسی دوست کو اپنے ہاں ایک یا کئی روز کی مہمان نوازی کی دعوت دے، تو بیوی کو حق نہیں ہوگا کہ اس کی مخالفت کرے، جب تک بیوی کو اس میں واضح طور پر ضرر نہ ہو اور تکرار سے ایسا نہ کیا جائے، اور یہ چیز گھر کی وسعت اور تنگی کے اختلاف سے مختلف ہوگی۔

مقصود یہ ہے کہ خاوند کا اپنے گھر میں بطور مہمان ایک یا دو راتیں رکھنے میں کوئی تعجب والی بات نہیں، اور شرعاً بھی اس میں کوئی مانع نہیں اور نہ ہی عرف و عادت اور رواج اس کا مخالف ہے، بلکہ یہ تو مکارم اخلاق میں شامل ہوتا ہے اور پھر اس کی ضرورت بھی ہے کہ مہمان نوازی کی جائے۔

جابر بن عبد اللہ رضی اللہ تعالیٰ عنہما بیان کرتے ہیں کہ رسول کریم صلی اللہ علیہ وسلم نے فرمایا:

"ایک بستر آدمی کے لیے اور دوسرا بستر اس کی بیوی کے لیے، اور تیسرا بستر مہمان کے لیے، اور چوتھا بستر شیطان کے لیے ہے"

صحیح مسلم حدیث نمبر (2084)۔

اس حدیث میں بیان ہوا ہے کہ اگر آدمی اپنے گھر میں مہمان کے لیے بستر تیار رکھے تو اس میں کوئی حرج نہیں ہے۔

ہمیں تو یہی ظاہر ہوتا ہے کہ اس شخص کی بیوی کو خدشہ ہے کہ اگر اس نے ایک بار بھی انہیں اپنے گھر میں رات بسر کرنے دی تو خاوند اپنی والدہ کو وہیں رکھ لے گا یا پھر بار بار ایسا ہوگا، لیکن اگر خاوند اسے یقین دلادے کہ اسے رہائش اور سکون میں بیوی کے حق کا ادراک ہے، اور وہ اس کے ساتھ کسی دوسرے کو رکھنا قبول نہیں کریگا، تو پھر بیوی کو خوف رکھنے اور پریشان ہونے کی کوئی ضرورت نہیں۔

بیوی کو یہ علم ہونا چاہیے کہ اس کے اس غلط اور برے سلوک کی بنا پر وہ اپنے سسرال والوں اور خاوند سے بھی برے سلوک کی مرتکب ہو رہی ہے، بلکہ اپنے ساتھ بھی برا سلوک کر رہی ہے؛ کیونکہ جب گھر وسیع ہو تو بیوی کے لیے اپنے خاوند کو کسی کی مہمان نوازی سے روکنے کا حق حاصل نہیں ہے۔

اور یہ کہ ایسا کرنے پر وہ طلاق لینا اختیار کر لے یہ تو بہت ہی عجیب معاملہ ہے، ہاں اگر اس مسئلہ میں کوئی اور اشیاء بھی ہوں جن کا سائل نے سوال میں ذکر نہیں کیا؛ کیونکہ صرف ساس یا نند کے گھر میں ایک یا کئی بار رات بسر کرنے کی بنا پر بچوں والی اولاد کا طلاق یا علیحدگی کا مطالبہ کرنا بہت ہی بعید ہے۔

اس لیے ہم سوال میں مذکورہ اشیاء کو مد نظر رکھتے ہوئے ہی سوال کا جواب دیتے ہیں:

1- جب بیوی کو کوئی معتبر ضرر اور نقصان نہ ہوتا ہو تو خاوند گھر میں جسے چاہے مہمان بنا سکتا ہے، اور بیوی کو مہمان نوازی سے انکار کرنے کا حق نہیں۔

2 بیوی اپنے خاوند کی نافرمانی کرنے اور اسے ناراض کرنے اور خاوند یا اس کے گھر والوں کی اہانت کرنے پر گنہگار ہوگی، اسی طرح اگر وہ صرف گھر میں ساس کے ایک یا دو راتیں بسر کرنے کی بنا پر طلاق یا علیحدگی طلب کرتی ہے تو بھی گنہگار ہوگی۔

کیونکہ نبی کریم صلی اللہ علیہ وسلم کا فرمان ہے:

"جس عورت نے بھی بغیر کسی سبب کے اپنے خاوند سے طلاق طلب کی تو اس پر جنت کی خوشبو حرام ہے"

سنن ترمذی حدیث نمبر (1187) سنن ابوداؤد حدیث نمبر (2226) سنن ابن ماجہ حدیث نمبر (2055) علامہ البانی رحمہ اللہ نے صحیح ابوداؤد میں اسے صحیح قرار دیا ہے۔

اگر بیوی خاوند کو اپنی والدہ سے حسن سلوک میں رکاوٹ کا سبب بنتی ہے، اور خاوند کو اپنی والدہ کی عزت و اکرام اور اس کی مہمان نوازی کرنے یا اسے کچھ راتیں اپنے گھر بسر کرنے کی دعوت دینے سے روکتی ہے تو خاوند کے لیے ایسی بیوی کو طلاق دینے میں کوئی حرج نہیں؛ کیونکہ والدہ کی مہمان نوازی اور عزت و اکرام کرنا اور گھر میں کچھ دنوں کے لیے رکھنا والدہ سے حسن سلوک اور اور مکارم اخلاق میں شامل ہوتی ہے جس میں کوئی اختلاف نہیں

ہماری اس خاوند کو نصیحت ہے کہ وہ اپنی بیوی کے ساتھ وہ طریقہ اختیار کرے جس کی راہنمائی کرتے ہوئے اللہ سبحانہ و تعالیٰ نے کچھ اس طرح فرمایا ہے :

﴿اور جن عورتوں کی تمہیں بدماغی اور نافرمانی کا ڈر ہو تم انہیں وعظ و نصیحت کرو، اور انہیں بستر میں علیحدہ کر دو، اور انہیں ہلکی سی مار کی سزا دو، اگر وہ تمہاری اطاعت کرنے لگیں تو پھر تم ان پر کوئی راہ نہ تلاش کرو یقیناً اللہ سبحانہ و تعالیٰ بلند وبالا ہے﴾ النساء (34).

اور اگر اس سے اصلاح نہ ہو اور کوئی فائدہ حاصل نہ ہو اور دونوں کے حالات اور زیادہ خراب ہو جائیں تو پھر خاوند اور بیوی کے خاندان والوں سے ایک ایک منصف مقرر کیا جائے جو دونوں کے معاملہ کو دونوں کو اکٹھا رکھنے یا علیحدہ ہو جانے کا جو بھی بہتر سمجھیں فیصلہ کر دیں۔

جیسا کہ اللہ سبحانہ و تعالیٰ کا فرمان ہے :

﴿اور اگر تمہیں ان دونوں کے مابین اختلاف اور جھگڑے کا خدشہ ہو تو تم ایک منصف خاوند کے خاندان سے اور ایک منصف بیوی کے خاندان سے مقرر کرو، اگر وہ دونوں اصلاح چاہیں گے تو اللہ ان میں توفیق پیدا کر دیگا یقیناً اللہ تعالیٰ خوب جاننے والا اور خبر رکھنے والا ہے﴾ النساء (35).

ابن کثیر رحمہ اللہ کہتے ہیں :

"اللہ سبحانہ و تعالیٰ نے پہلی حالت ذکر ہے کہ اگر بیوی کی جانب سے نفرت اور بدماغی پائی جائے، پھر دوسری حالت بیان کی کہ جب خاوند اور بیوی دونوں کی جانب سے نفرت ہو تو اللہ تعالیٰ نے فرمایا :

﴿اور اگر تم دونوں کے مابین مخالفت سے ڈرو تو ایک منصف خاوند کے خاندان سے اور ایک منصف بیوی کے خاندان سے مقرر کرو﴾.

فقہاء کرام کہتے ہیں :

جب خاوند اور بیوی کے مابین مخالفت پیدا ہو جائے اور ان کا معاملہ شدت اختیار کر جائے اور جھگڑا لمبا ہو جائے تو پھر عورت کے خاندان سے بھی اور مرد کے خاندان سے بھی ایک قابل اعتماد منصف شخص مقرر کیا جائے تاکہ وہ دونوں بیٹھ کر دونوں کا معاملہ دیکھیں اور دونوں میں توفیق یا پھر علیحدگی جسے مناسب سمجھیں فیصلہ کر دیں، لیکن شارع نے توفیق کی زیادہ امید رکھی ہے اسی لیے اللہ سبحانہ و تعالیٰ نے فرمایا :

﴿اگر وہ دونوں اصلاح کرنا چاہیں گے تو اللہ تعالیٰ ان کے مابین توفیق پیدا کر دیگا﴾۔ انتہی مختصراً.

ہم اس شخص کی بیوی کو بھی یہی نصیحت کرتے ہیں کہ وہ اللہ تعالیٰ کا تقویٰ اختیار کرتے ہوئے اپنے خاوند کو راضی کرنے کی کوشش کرے، اور خاوند اپنے خاندان والوں کے ساتھ جو حسن سلوک کرنا چاہتا ہے اس میں وہ خاوند کی مدد و معاون ثابت ہو، اور اپنے اوپر اللہ کی نعمت کا شکر ادا کرے کہ اللہ نے اسے خاوند اور اولاد اور خاندان و گھر سے نوازا ہے اور وہ اس نعمت کو اپنے آپ سے چھین جانے والے اعمال مت کرے۔

اسے اپنی مشکل اور معاملہ اہل علم پر پیش کرنا چاہیے اور وہ اسے تجربہ کار اور عقل و دانش رکھنے والوں کے سامنے رکھنا چاہیے تاکہ وہ اسے بتا سکیں کہ جو کچھ وہ کر رہی ہے صحیح ہے یا کہ غلط۔

اللہ سبحانہ و تعالیٰ سے دعا گو ہیں کہ وہ سب لوگوں کو ایسے اعمال کرنے کی توفیق دے جن سے اللہ تعالیٰ راضی ہوتا ہے اور جو اعمال اللہ کو پسند ہیں۔

واللہ اعلم.